

20230270439

ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 36 став (5) од Законот за Владата на Република Македонија („Службен весник на Република Македонија“ бр.59/00, 12/03, 55/05, 37/06, 115/07, 19/08, 82/08, 10/10, 51/11, 15/13, 139/14, 196/15, 142/16, 140/18 и „Службен весник на Република Северна Македонија“ бр.98/19), Владата на Република Северна Македонија, на седницата, одржана на 1 февруари 2023 година, донесе

ПРОГРАМА ЗА РАЗВОЈ НА ПРЕТПРИЕМНИШТВОТО И КОНКУРЕНТНОСТА НА МАЛИТЕ И СРЕДНИ ПРЕТПРИЈАТИЈА ЗА 2023 ГОДИНА

Член 1

Со оваа програма се уредува намената на средствата за развој на претприемништво и конкурентноста на микро, мали и средни претпријатија, како и занаетчии.

Средствата во износ од 62.000.000 (шеесет и два милиони) денари се обезбедени од Буџетот на Република Северна Македонија за 2023 година, раздел 10001 Министерство за економија, Програма Д, Потпрограма ДГ–Поддршка на развојот на мали и средни претпријатија, ставка 462 и 464, наменети за развој на микро, мали и средни претпријатија и занаетчии.

Средствата од Буџетот на Република Северна Македонија за 2023 година наменети за реализација на оваа програма, ги распоредува Министерството за економија.

Член 2

Средствата од член 1 од оваа програма ќе се користат за следните намени:

МЕРКА 1. Финансиска поддршка за микро, мали и средни претпријатија во вкупен износ од 43.000.000 денари.

Предмет на мерката 1 е субвенционирање на микро, мали и средни претпријатија, кои вработуваат најмалку две лица преку кофинансирање на 40% од докажаните трошоци, но не повеќе од 250.000 денари вкупно по апликант, направени за набавка на машини.

МЕРКА 2. Субвенционирање на трошоци на занаетчии во вкупен износ од 5.000.000 денари.

Предмет на мерката 2 е субвенционирање на занаетчии и вршители на занаетчиска дејност преку кофинансирање на 40% од докажаните трошоци, но не повеќе од 100.000 денари, направени за набавка на машини и алати.

МЕРКА 3. Финансиска поддршка за женско претприемништво за дигитализација на деловните процеси во вкупен износ од 2.000.000 денари.

Предмет на мерката 3 е субвенционирање на претпријатија во сопственост на жени (над 50%) и управувани од жени, кои вработуваат најмалку две лица преку кофинансирање на 40% од докажаните трошоци, но не повеќе од 100.000 денари вкупно по апликант, направени за следните намени:

- развој или набавка на дигитални решенија и технологии со цел дигитална трансформација на деловните процеси или производство и/или
- имплементација, адаптација и интеграција на дигитални решенија и технологии.

МЕРКА 4. Поддршка и развој на интернационализација на мали и средни претпријатија во вкупен износ од 5.000.000 денари, преку надоместување на дел од трошоците за следните намени:

- сертификација на системи за квалитет според ИСО стандарди или
- сертификација на ХАЛАЛ систем.

Предмет на мерката 4 е надоместување на дел од трошоците на деловните субјекти за сертификација на системи за квалитет според ИСО стандарди или за сертификација на ХАЛАЛ систем и тоа 40% од докажаните трошоци на деловните субјекти, но не повеќе од 200.000 денари поединечно за секој апликант.

МЕРКА 5. Кофинансирање на проекти за развој и промоција на претприемништвото и занаетчиството, како и програмски активности на мрежите на бизнис ангели во вкупен износ од 7.000.000 денари и тоа:

1. Кофинансирање на проекти на фондации и здруженија кои се однесуваат на нефинансиска поддршка за развој на претприемништвото и конкурентноста на мали и средни претпријатија преку кофинансирање на 70% од трошоците за реализација на проект, но не повеќе од 350.000 денари по апликант за следните приоритетни области:

- зелена економија;
- пристап до финансии и алтернативни форми на финансирање;
- интернационализација;
- циркуларна економија;
- дигитализација на процесите и
- креирање на култура на социјално претприемништво.

2. Кофинансирање на проекти на здруженија, фондации и занаетчиски комори за развој и промоција на занаетчиството преку кофинансирање на 70% од трошоците за реализација на проект, но не повеќе од 350.000 денари по апликант за следните активности:

- организирање на обуки за поединечни занаетчиски дејности и креативни занаети;
- организирање на форуми;
- учество и организирање на промотивни активности (саеми) и
- обуки за јакнење на свеста за придобивките од легализација на занаетчискиот бизнис.

3. Кофинансирање на проекти за програмски активности на мрежите на бизнис ангели преку кофинансирање на 70% од докажаните трошоци, но не повеќе од 350.000 денари поединечно за секоја мрежа-барател и тоа за реализација на проекти кои вклучуваат:

- обуки на претприемачи за средба со бизнис ангели;
- обуки за стекнување на неопходните вештини на потенцијални инвеститори (бизнис ангели) за водење на постапката на инвестирање;
- организирање средби меѓу претприемачи и бизнис ангели за презентирање на бизнис идеи и
- промотивни активности за концептот на бизнис ангели.

Член 3

Доделувањето на средства од мерките од член 2 од оваа програма ќе се изврши преку објавување на јавни повици на веб - страната на Министерството за економија www.economy.gov.mk.

Член 4

Со цел придонесување кон рамномерен регионален развој, барателите на финансиска поддршка за мерките 1, 2, 3 и 4 од член 2 од оваа програма ќе добијат дополнителна финансиска поддршка во зависност од планскиот регион од каде аплицира барателот.

За потребите на пресметка на дополнителната финансиска поддршка од ставот 1 на овој член ќе се користат последните достапни податоци за БДП по глава на жител по региони кои ги објавува Државниот завод за статистика на Република Северна Македонија.

Дополнителната финансиска поддршка ќе се пресметува врз основа на процентуална разлика помеѓу планскиот регион со највисока вредност на БДП по глава на жител и вредноста на БДП по глава на жител на планскиот регион во кој е седиштето на барателот на финансиска поддршка.

Член 5

Поединечниот износ на средства за кофинансирање на секој апликант за мерките 1, 2, 3 и 4 утврден согласно условите во член 2 и член 4 може да биде изменет односно намален, доколку вкупно одобрените износ на средства за субвенционирање на сите апликанти кои ги исполнуваат предвидените услови во Јавниот повик го надминува планираниот износ на средства за реализација на мерките 1, 2, 3 и 4 од оваа програма.

Процентот на рамномерно намалување на поединечниот износ на средства за кофинансирање на секој барател ќе се утврди во зависност од разликата меѓу потребните и расположивите средства за субвенционирање за секоја од мерките.

Член 6

За реализирање на оваа програма ќе се грижи Министерството за економија.

Министерството за економија, заклучно со 31 март 2024 година, до Владата на Република Северна Македонија ќе достави извештај со финансиски показатели за реализација на Програмата и наменско користење на средствата.

Член 7

Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр. 41-351/8
1 февруари 2023 година
Скопје

Заменик на претседателот
на Владата на Република
Северна Македонија,
Фатмир Битиќи, с.р.